



لاہور قلندرز نے اسلام آباد یونائیٹڈ کو پانچ وکٹوں سے ہرا دیا

- افغان آلراؤنڈر راشد خان کو پانچ گیندوں پر ناقابل شکست 15 رنز اور ایک وکٹ حاصل کرنے پر مین آف دی میچ قرار دیا گیا
- لاہور قلندرز کے کپتان سہیل اختر کے 40 رنز اور جیمز فالکنز کی تین وکٹیں

ابوظہبی، 9 جون 2021ء:

ابوظہبی میں جاری ایچ بی ایل پاکستان سپر لیگ کے چھٹے ایڈیشن کے پندرہویں میچ میں لاہور قلندرز نے جیمز فالکنز کی عمدہ باؤلنگ اور کپتان سہیل اختر کی شاندار بیٹنگ کی بدولت اسلام آباد یونائیٹڈ کو پانچ وکٹوں سے شکست دے دی۔ افغان آلراؤنڈر راشد خان نے میچ کے آخری اوور میں 5 گیندوں پر 15 رنز کی ناقابل شکست اننگز کھیل کر لاہور قلندرز کو فتح دلادی۔ انہیں 15 ناٹ آؤٹ رنز اور ایک وکٹ حاصل کرنے پر مین آف دی میچ قرار دیا گیا۔

لاہور قلندرز نے 144 رنز کا ہدف 20 اوورز میں 5 وکٹوں کے نقصان پر حاصل کر لیا۔ لاہور قلندرز کے کپتان اور اوپنر سہیل اختر 30 گیندوں پر 5 چوکوں اور ایک چھکے کی مدد سے 40 رنز بنا کر نمایاں بیٹسمین رہے۔ تجربہ کار بیٹسمین محمد حفیظ 29 اور بین ڈنک 17 رنز بنا کر آؤٹ ہوئے۔

لاہور قلندرز کو جیت کے لیے میچ کے آخری اوور میں 16 رنز درکار تھے کہ افغان آلراؤنڈر راشد خان نے حسین طلعت کو اوور کی ابتدائی تین گیندوں پر تین چوکے لگا کر میچ میں اپنی ٹیم کی گرفت مضبوط کر دی، جسے ٹم ڈیوڈ نے آخری گیند پر ایک رن بنا کر جیت میں بدل دیا۔ راشد خان 5 گیندوں پر 15 اور ٹم ڈیوڈ 15 گیندوں پر 23 رنز بنا کر ناٹ آؤٹ رہے۔

اسلام آباد یونائیٹڈ کے حسن علی نے 2 جبکہ شاداب خان، فواد احمد اور فہیم اشرف نے

ایک ایک وکٹ حاصل کی۔

اس سے قبل لاہور قلندرز کے کپتان سہیل اختر نے ٹاس جیت کر اسلام آباد یونائیٹڈ کو پہلے بیٹنگ کی دعوت دی۔ اسلام آباد یونائیٹڈ کی ٹیم نے مقررہ 20 اوورز میں 9 وکٹوں کے نقصان پر 143 بنا ئے فہیم اشرف 24 گیندوں پر 2 چوکوں اور ایک چھکے کی بدولت 27 رنز بنا کر ٹاپ اسکورر رہے۔ عثمان خواجہ 18 جبکہ حسن علی 14 رنز بنا کر آؤٹ ہوئے۔ لاہور قلندرز کے فاسٹ باؤلر جیمز فالکنز نے 32 رنز کے عوض تین کھلاڑیوں کو آؤٹ کیا۔ حارث رؤف اور احمد دانیال نے 2،2 وکٹیں حاصل کیں۔ راشد خان نے ایک وکٹ اپنے نام کی۔

ایونٹ میں کل دو میچز کھیلے جائیں گے، پہلے میچ میں کراچی کنگز اور ملتان سلطانز کی ٹیمیں مدمقابل آئیں گی جبکہ دوسرے میچ میں پشاور زلمی اور لاہور قلندرز کی ٹیمیں آمنے سامنے آئیں گی۔

– ENDS –

Media contact:

Ibrahim Badees Muhammad
Editor – Urdu Content
Media and Communications

Partners



www.psl-t20.com
@thePSLT20
@thePSL
PakistanSuperLeague
@thepsli

PCB Headquarters
Gaddafi Stadium,
Ferozpur Road, Lahore
Pakistan, PO Box 54000
T: +92 42 3571 7231-4